

ਬਪਤਿਸਮੇ ਦੀ ਭਾਸ਼ਾ

ਬਪਤਿਸਮੇ ਲਈ ਵਰਤੀ ਗਈ ਸ਼ਬਦਾਵਲੀ ਵਿਆਖਿਆਤਿਮਕ ਅਤੇ ਅਰਥ ਭਰਪੂਰ, ਤਸਵੀਰਾਂ ਅਤੇ ਜ਼ਬਰਦਸਤ ਕਲਪਨਾ ਨਾਲ ਭਰੀ ਹੈ। ਇਹ ਸ਼ਬਦ ਅਤੇ ਵਾਕਅੰਸ਼ ਸਾਫ਼-ਸਾਫ਼ ਅਤੇ ਸਮਝ ਆਉਣ ਵਾਲੇ ਹਨ; ਇਨ੍ਹਾਂ ਤੋਂ ਸਾਨੂੰ ਬਪਤਿਸਮੇ ਦੇ ਵੱਖੋ-ਵੱਖ ਪਹਿਲੂਆਂ ਨੂੰ ਸਮਝਣ ਵਿਚ ਮਦਦ ਮਿਲਦੀ ਹੈ। ਬਪਤਿਸਮੇ ਨਾਲ ਵਰਤੇ ਗਏ ਇਨ੍ਹਾਂ ਸ਼ਬਦਾਂ ਦੀ ਧਿਆਨ ਨਾਲ ਸਮੀਖਿਆ ਕਰੋ।

ਇੰਜੀਲ ਦੀਆਂ ਕਿਤਾਬਾਂ ਵਿਚ

1. ‘ਬਚਾਇਆ ਗਿਆ’ (ਮਰਕੁਸ 16: 16; 1 ਪਤਰ 3:21 ਵੀ ਵੇਖੋ)। ‘ਬਚਾਇਆ ਗਿਆ’ ਯੂਨਾਨੀ ਭਾਸ਼ਾ ਦੇ *sozo* ਤੋਂ ਲਿਆ ਗਿਆ ਹੈ ਜਿਸ ਵਿਚ ਜਿਸਮਾਨੀ ਜਾਂ ਰੂਹਾਨੀ ਛੁਟਕਾਰੇ ਦਾ ਵਿਚਾਰ ਪਾਇਆ ਜਾਂਦਾ ਹੈ।

ਨਵੇਂ ਨੇਮ ਵਿਚ *sozo* ਦੀ ਵਰਤੋਂ ਕਈ ਵਾਰ ਗੰਭੀਰ ਖ਼ਤਰੇ ਤੋਂ ਛੁਟਕਾਰਾ ਪਾਉਣ ਲਈ ਕੀਤੀ ਜਾਂਦੀ ਹੈ (ਮੱਤੀ 8:25; 14:30; 27:40; ਮਰਕੁਸ 15:30; ਯੂਹੰਨਾ 12:27; ਰਸੂਲਾਂ ਦੇ ਕੰਮ 7:25 ਵੀ ਵੇਖੋ [‘ਛੁਟਕਾਰਾ’]; 27:20; ਇਬਰਾਨੀਆਂ 5:7; 11:7)। ਹੋਰ ਥਾਵਾਂ ਤੇ ਇਸ ਦਾ ਅਨੁਵਾਦ ਬੀਮਾਰਾਂ ਦੇ ਚੰਗਾ ਹੋਣ ਦੇ ਹਵਾਲੇ ਨਾਲ ‘ਚੰਗਾ ਹੋਇਆ’ ਦੇ ਰੂਪ ਵਿਚ ਕੀਤਾ ਗਿਆ ਹੈ (ਰਸੂਲਾਂ ਦੇ ਕੰਮ 4:9; 14:9; ਯਾਕੂਬ 5:15)। ਪਾਪ ਵਿਚ ਗੁਆਚੇ ਹੋਇਆਂ ਦੇ ਰੂਹਾਨੀ ਪਾਪਾਂ ਤੋਂ ਬਚਾਏ ਜਾਣ ਲਈ ਵੀ ਇਹਦੀ ਵਰਤੋਂ ਕੀਤੀ ਗਈ ਹੈ (ਮੱਤੀ 1:21; ਮਰਕੁਸ 16:16; ਲੂਕਾ 19:10; ਰਸੂਲਾਂ ਦੇ ਕੰਮ 2:40; 1 ਤਿਮੋਥਿਉਸ 1:15)।

2. ‘ਨਵੇਂ ਸਿਰਿਓਂ ਪੈਣਾ ਹੋਇਆ’ (ਯੂਹੰਨਾ 3:3-5)। ਨਵੇਂ ਸਿਰਿਓਂ ਪੈਣਾ ਹੋਣ ਤੋਂ ਭਾਵ ਜ਼ਿੰਦਗੀ ਪਾਉਣ ਦੇ ਅਰਥ ‘ਜਨਮ ਪਾਇਆ ਹੋਇਆ’ (ਯੂ.: *gennao*) ਹੈ। ਨਵੇਂ ਨੇਮ ਦਾ ਅਰਥ ਉਹ ਹੋਵੇਗਾ ਜੋ ਯਹੂਦੀ ਵਿਚਾਰ ਵਿਚ ਪਾਇਆ ਜਾਂਦਾ ਸੀ: ‘ਦੀਨ ਤੋਂ ਬੇਦੀਨ ਹੋਣ ਵਾਲੇ ਲੋਕ ਤੌਬਾ ਕਰਕੇ ਹੀ ਅਸਲੀ ਜ਼ਿੰਦਗੀ ਵਿਚ ਵਜੂਦ ਵਿਚ ਆਉਂਦੇ ਹਨ। ਅਜਿਹਾ ਉਹ ਸੰਤਾਂ [ਦੀ ਦੇਹ] ਵਿਚ ਆ ਕੇ ਕਰਦੇ ਹਨ; ... ਪੁਰਾਣੇ ਰਿਸ਼ਤੇ ਖ਼ਤਮ ਹੋ ਜਾਂਦੇ ਹਨ; ਨਵੇਂ ਸ਼ੁਰੂ ਹੋ ਜਾਂਦੇ ਹਨ।’¹

ਰਸੂਲਾਂ ਦੇ ਕੰਮ ਕਿਤਾਬ ਵਿਚ

3. ‘ਮਾਫ਼ੀ’ (ਰਸੂਲਾਂ ਦੇ ਕੰਮ 2:38; ਕੁਲੁੱਸੀਆਂ 2:12, 13)। ‘ਮਾਫ਼ੀ’ ਯੂਨਾਨੀ ਸ਼ਬਦ *aphiemi* ਤੋਂ ਨਿੱਕਲਿਆ ਹੈ ਜਿਸ ਦਾ ਅਰਥ ‘ਭੇਜਣਾ,’ ‘ਛੱਡਣਾ,’ ‘ਦੂਰ ਸੁੱਟਣਾ,’ ਜਾਂ ‘ਮਾਫ਼ ਕਰਨਾ’ ਹੈ। ਪਾਪ ਤੋਂ ਛੱਡਣ ਲਈ ਵਰਤਦਿਆਂ ਇਸ ਦਾ ਅਰਥ ‘ਭੇਜਿਆ’ ਹੋ ਜਾਂਦਾ ਹੈ।

4. ਪਾਪ ‘ਧੋਤੇ ਗਏ’ (ਰਸੂਲਾਂ ਦੇ ਕੰਮ 22:16; ਅਫ਼ਸੀਆਂ 5:26; ਤੀਤੁਸ 3:5 ਵੀ ਵੇਖੋ)। ‘ਧੋ ਸੁੱਟਣਾ’ (ਯੂ.: *apolouo*) ਜੋ *apo* (ਜਿਸ ਦਾ ਅਰਥ ‘ਤੋਂ ਦੂਰ’) ਅਤੇ

louo (''ਧੋਣਾ'') ਦਾ ਮੇਲ ਨਵੇਂ ਨੇਮ ਵਿਚ ਸਿਰਫ ਇੱਥੇ ਮਿਲਦਾ ਹੈ। ਨਹਾਉਣ ਵੇਲੇ ਮੈਲ ਲਾਹ ਦਿੱਤੀ ਜਾਂਦੀ ਹੈ, ਇਸੇ ਤਰ੍ਹਾਂ ਬਪਤਿਸਮੇ ਵਿਚ ਯਿਸੂ ਦੇ ਲਹੂ ਨਾਲ ਪਾਪ ਧੋਤੇ ਜਾਂਦੇ ਹਨ।

ਪੱਤਰੀਆਂ ਵਿਚ

5. ''ਪਾਪ ਲਈ ਮਰ ਗਏ,'' ''ਉਸ ਦੀ ਮੌਤ ਵਿਚ'' ਅਤੇ ''ਮੌਤ ਵਿਚ'' (ਰੋਮੀਆਂ 6:1-4) ਬਪਤਿਸਮਾ ਲਿਆ। ''ਮਰ ਗਏ'' (ਯੂ.: *nekros*) ਅਤੇ ''ਮੌਤ'' (ਯੂ.: *thanatos*) ਸ਼ਬਦਾਂ ਦੀ ਵਰਤੋਂ ਜ਼ਿੰਦਗੀ ਦੇ ਅਖੀਰ ਨੂੰ ਵਿਖਾਉਣ ਲਈ ਕੀਤੀ ਗਈ ਹੈ। ਬਪਤਿਸਮਾ ਲੈ ਕੇ ਸਾਨੂੰ ਪਾਪ ਵਿਚ ਜਿਉਣਾ ਛੱਡ ਦੇਣਾ ਚਾਹੀਦਾ ਹੈ ਕਿਉਂਕਿ ਬਪਤਿਸਮਾ ਲੈਣ ਨਾਲ ਅਸੀਂ ਪਾਪ ਵੱਲੋਂ ਮਰ ਜਾਂਦੇ ਹਾਂ। ਯਿਸੂ ਦੀ ਮੌਤ ਵਿਚ ਦਾਖ਼ਲ ਹੋ ਕੇ, ਅਸੀਂ ਪਾਪ ਦੀ ਪੁਰਾਣੀ ਜ਼ਿੰਦਗੀ ਲਈ ਮਰ ਕੇ ਰੂਹਾਨੀ ਅਰਥ ਵਿਚ ਉਸ ਦੇ ਨਾਲ ਮਰ ਜਾਂਦੇ ਹਾਂ।

6. ''ਮਸੀਹ ਵਿਚ ਬਪਤਿਸਮਾ ਲਿਆ'' (ਰੋਮੀਆਂ 6:3)। ਮਸੀਹ ''ਵਿਚ'' ਆਉਣ ਤੋਂ ਭਾਵ ਰੂਹਾਨੀ ਤੌਰ ਤੇ ਯਿਸੂ ਦਾ ਅੰਗ ਬਣ ਜਾਣਾ ਹੈ। ਜਦ ਅਸੀਂ ਬਪਤਿਸਮਾ ਲੈਂਦੇ ਹਾਂ, ਤਾਂ ਉਸ ਦੇ ਨਾਲ ਇਕ ਹੋ ਜਾਂਦੇ ਹਾਂ, ਉਸ ਦੀ ਪਵਿੱਤਰਤਾ, ਮਕਸਦ ਅਤੇ ਜਿਉਣ ਦੇ ਢੰਗ ਵਿਚ ਉਸ ਦੇ ਨਾਲ ਮਿਲ ਜਾਂਦੇ ਹਾਂ।

7. ''ਉਸ ਦੇ ਨਾਲ ਦਫ਼ਨਾਏ ਗਏ'' ਅਤੇ ''ਜੀ ਉੱਠੋ'' (ਰੋਮੀਆਂ 6:4; ਕੁਲੁੱਸੀਆਂ 2:12)। ਬਪਤਿਸਮੇ ਵਿਚ ਅਸੀਂ ਜਿਸਮਾਨੀ ਤੌਰ ਤੇ ਯਿਸੂ ਦੇ ਦਫ਼ਨਾਏ ਜਾਣ ਅਤੇ ਜੀ ਉੱਠਣ ਨੂੰ ਫੇਰ ਤੋਂ ਵਿਖਾਉਂਦੇ ਹਾਂ। ਇਸ ਦੇ ਨਾਲ ਹੀ ਸਾਨੂੰ ਰੂਹਾਨੀ ਤੌਰ ਤੇ ਨਵੀਂ ਜ਼ਿੰਦਗੀ ਲਈ ਜੀ ਉੱਠਣ ਲਈ ਰੂਹਾਨੀ ਤੌਰ ਤੇ ਮਰਨਾ ਵੀ ਜ਼ਰੂਰੀ ਹੈ। ਉਸ ਦੇ ਨਾਲ ਬਪਤਿਸਮੇ ਵਿਚ ਮਰ ਕੇ ਅਤੇ ਜੀ ਉੱਠ ਕੇ ਅਸੀਂ ਉਸ ਦੇ ਨਾਲ ਦਫ਼ਨਾਏ ਜਾਣ ਅਤੇ ਜੀ ਉੱਠਣ ਵਿਚ ਆਪਣੇ ਵਿਸ਼ਵਾਸ ਦਾ ਇਜ਼ਹਾਰ ਕਰਦੇ ਹਾਂ। ਸਾਡੇ ਵਿਸ਼ਵਾਸ ਦਾ ਇਨਾਮ ਬਚਾਏ ਜਾਣ ਦੇ ਰੂਪ ਵਿਚ ਮਿਲਦਾ ਹੈ (ਰੋਮੀਆਂ 10:9; 1 ਪਤਰਸ 3:21)। ਦਫ਼ਨਾਏ ਜਾਣ ਦੀ ਸਰੀਰਕ ਕਿਰਿਆ ਵਿਚ ਅਸੀਂ ਰੂਹਾਨੀ ਤੌਰ ਤੇ ਸ਼ਾਮਿਲ ਹੁੰਦੇ ਹਾਂ ਤਾਂ ਉਸ ਦਾ ਨਤੀਜਾ ਉਸ ਦੇ ਨਾਲ ਜਿਸ ਦੇ ਨਾਲ ਅਸੀਂ ਦਫ਼ਨਾਏ ਅਤੇ ਜੀ ਉੱਠੇ ਹਾਂ, ਨਵੀਂ ਅਤੇ ਬਦਲੀ ਹੋਈ ਜ਼ਿੰਦਗੀ ਹੁੰਦਾ ਹੈ (ਰੋਮੀਆਂ 6:17, 18)।

8. ''ਨਵੇਂ ਜੀਵਨ ਦੀ ਚਾਲ ਚੱਲਨ'' ਅਤੇ ''ਜਿਵਾਇਆ'' (ਰੋਮੀਆਂ 6:4; ਕੁਲੁੱਸੀਆਂ 2:12, 13)। ''ਚੱਲਨ'' ਤੋਂ ਭਾਵ ਕੰਮ ਅਤੇ ਚਾਲ ਤੋਂ ਹੈ। ਬਪਤਿਸਮੇ ਦੇ ਰਾਹੀਂ ਸਾਨੂੰ ਇਕ ਨਵੀਂ ਰੂਹਾਨੀ ਜ਼ਿੰਦਗੀ ਦਾ ਢੰਗ ਸ਼ੁਰੂ ਕਰਨਾ ਚਾਹੀਦਾ ਹੈ ਜੋ ਕਿ ਰੂਹਾਨੀ ਤੌਰ ਤੇ ਜ਼ਿੰਦਾ ਕੀਤੇ ਜਾਣ ਦਾ ਨਤੀਜਾ ਹੋਵੇ।

9. ''ਉਸ ਦੀ ਮੌਤ ਅਤੇ ਜੀ ਉੱਠਣ ਦੀ ਸਮਾਨਤਾ ਵਿਚ ਉਸ ਦੇ ਨਾਲ ਜੁੱਟ ਗਏ'' (ਰੋਮੀਆਂ 6:5)। ''ਨਾਲ ਜੁੱਟ ਗਏ'' (ਯੂ.: *sunphutos*) ਉਸ ਮੂਲ ਸ਼ਬਦ ਤੋਂ ਲਿਆ ਗਿਆ ਹੈ ਜਿਸ ਦਾ ਅਰਥ ''ਇਕੱਠੇ ਵਧਣਾ'' ਹੈ। ਬਪਤਿਸਮੇ ਵਿਚ ਆਪਣੇ ਅਤੀਤ ਦੇ ਫਤਹਿ ਪਾ ਕੇ ਅਸੀਂ ਫੇਰ ਤੋਂ ਉਸ ਜ਼ਿੰਦਗੀ ਵਿਚ ਜਿਸ ਦੇ ਲਈ ਅਸੀਂ ਮਰ ਗਏ, ਕਦੇ ਨਾ ਜਾਣ ਲਈ, ਇਕ ਨਵੀਂ ਜ਼ਿੰਦਗੀ ਵਿਚ ਆਉਂਦੇ ਹਾਂ। ਸਿਰਫ ਯਿਸੂ ਹੀ ਪਵਿੱਤਰ ਅਤੇ ਨਿਹਕਲੰਕ ਸੀ ਅਤੇ ਉਸ ਨੇ ਖ਼ੁਦਾ ਅਤੇ ਲੋਕਾਂ ਦੀ ਸੇਵਾ ਕੀਤੀ। ਸਾਨੂੰ ਓਸੇ ਤਰ੍ਹਾਂ ਹੀ ਉਹਦੇ ਨਾਲ ਇਕਜੁੱਟ ਹੋਣਾ ਭਾਵ ਉਵੇਂ ਹੀ ਚੱਲਣਾ ਜ਼ਰੂਰੀ ਹੈ ਜਿਵੇਂ ਉਹ ਚੱਲਦਾ ਸੀ (1 ਯੂਹੰਨਾ 2:6)।

10. 'ਪੁਰਾਣੇ ਮਨੁੱਖ ਨੂੰ ਉਸ ਦੇ ਨਾਲ ਸਲੀਬ ਉੱਤੇ ਚੜ੍ਹਾਇਆ ਗਿਆ' (ਰੋਮੀਆਂ 6:6)। 'ਨਾਲ ਸਲੀਬ ਤੇ ਚੜ੍ਹਾਇਆ ਗਿਆ' (ਯੂ.: *sustauroo*) ਇਕ ਮਿਲਿਆ ਜੁਲਿਆ ਸ਼ਬਦ ਹੈ। *sun* ਭਾਵ 'ਨਾਲ' ਅਤੇ *stauroo* ਭਾਵ 'ਸਲੀਬ ਤੇ ਚੜ੍ਹਾਉਣਾ' ਇਹ ਸੁਝਾਅ ਦਿੰਦਾ ਹੈ ਕਿ ਬਪਤਿਸਮੇ ਵੇਲੇ ਅਸੀਂ ਯਿਸੂ ਦੇ ਨਾਲ ਸਲੀਬ ਤੇ ਚੜ੍ਹਾਏ ਜਾਂਦੇ ਹਾਂ। ਸਰੀਰਕ ਤੌਰ ਤੇ ਸਲੀਬ ਉੱਤੇ ਚੜ੍ਹਾਏ ਜਾਣ ਦੇ ਰੂਹਾਨੀ ਅਰਥ ਵਿਚ ਸਾਡੇ ਬਪਤਿਸਮੇ ਨਾਲ ਪੂਰਾ ਕੀਤਾ ਜਾਂਦਾ ਹੈ। ਉਹ ਤਾਂ ਸਰੀਰਕ ਤੌਰ ਤੇ ਮਰਿਆ ਪਰ ਅਸੀਂ ਆਪਣੀ ਪੁਰਾਣੀ ਇਨਸਾਨੀਅਤ ਦੀਆਂ ਪਾਪ ਭਰੀਆਂ ਖਾਹਿਸ਼ਾਂ ਤੋਂ ਮਰ ਕੇ ਰੂਹਾਨੀ ਤੌਰ ਤੇ ਮਰਦੇ ਹਾਂ।

11. ਪਾਪ ਦਾ ਸਰੀਰ 'ਨਸ਼ਟ ਹੋ ਗਿਆ' (ਰੋਮੀਆਂ 6:6)। 'ਨਸ਼ਟ ਹੋ ਗਿਆ' ਯੂਨਾਨੀ ਸ਼ਬਦ *katargeo* ਤੋਂ ਲਿਆ ਗਿਆ ਹੈ ਜਿਸ ਦਾ ਅਰਥ 'ਸ਼ਕਤੀ ਰਹਿਤ ਕਰਨਾ, ਮਿਟਾਉਣਾ ਅਤੇ ਮਾਰ ਸੁੱਟਣਾ ਹੈ।' ਜੇ ਬਪਤਿਸਮੇ ਵਿਚ ਅਸੀਂ ਰੂਹਾਨੀ ਤੌਰ ਤੇ ਸ਼ਾਮਿਲ ਹੁੰਦੇ ਹਾਂ ਤਾਂ ਸਾਡੇ ਉਨ੍ਹਾਂ ਪਾਪਾਂ ਨੂੰ ਮਿਟਾ ਦਿੱਤਾ ਜਾਂਦਾ ਹੈ ਜੋ ਕਿਸੇ ਸਮੇਂ ਸਾਡੇ ਤੇ ਜਿਸਮਾਨੀ ਖਾਹਿਸ਼ਾਂ ਨਾਲ ਹਕੂਮਤ ਕਰਦੇ ਸਨ।

12. 'ਅਗਾਹਾਂ ਨੂੰ ਪਾਪ ਦੀ ਗੁਲਾਮੀ ਨਾ ਕਰੀਏ' (ਰੋਮੀਆਂ 6:6)। 'ਗੁਲਾਮੀ' ਸ਼ਬਦ *douleuo* ਤੋਂ ਲਿਆ ਗਿਆ ਹੈ ਜਿਸ ਦਾ ਅਰਥ ਗੁਲਾਮ ਵੱਲੋਂ ਕੀਤੀ ਗਈ ਸੇਵਾ ਹੈ। ਪਾਪ ਭਰੀ ਜ਼ਿੰਦਗੀ ਨੂੰ ਛੱਡ ਕੇ ਜਿਸ ਦੀ ਇਜਾਜ਼ਤ ਅਸੀਂ ਪਹਿਲਾਂ ਆਪਣੀਆਂ ਦੇਹਾਂ ਵਿਚ ਦਿੰਦੇ ਸਾਂ, ਹੁਣ ਸਾਨੂੰ ਪਾਪ ਦੇ ਗੁਲਾਮ ਬਣ ਕੇ ਉਸ ਦੀ ਸੇਵਾ ਨਹੀਂ ਕਰਨੀ ਚਾਹੀਦੀ ਹੈ।

13. 'ਪਾਪ ਤੋਂ ਛੁਡਾਏ ਗਏ' (ਰੋਮੀਆਂ 6:7, 17, 18)। ਪਾਪ ਲਈ ਸਾਡੇ ਮਰਨ ਦਾ ਨਤੀਜਾ ਪਾਪ ਦੀ ਗੁਲਾਮੀ ਤੋਂ ਸਾਡੀ ਅਜ਼ਾਦੀ ਹੋਵੇਗੀ।

14. 'ਧਰਮ ਦੇ ਦਾਸ' (ਰੋਮੀਆਂ 6:18)। ਅਸੀਂ ਗੁਲਾਮੀ ਤੋਂ ਨਿੱਕਲ ਨਹੀਂ ਸਕਦੇ। ਜਾਂ ਤਾਂ ਅਸੀਂ ਪਾਪ ਦੇ ਦਾਸ ਹਾਂ ਜਾਂ ਧਰਮ ਦੇ, ਪਾਪ ਦੀ ਗੁਲਾਮੀ ਛੱਡ ਕੇ ਸਾਨੂੰ ਧਰਮ ਦੇ ਦਾਸ (ਯੂ.: *douloo* ਜਿਸ ਦਾ ਅਰਥ 'ਗੁਲਾਮ' ਹੈ) ਬਣ ਜਾਣਾ ਚਾਹੀਦਾ ਹੈ।

15. 'ਪਰਮੇਸ਼ੁਰ ਦੇ ਪੁੱਤਰ' (ਗਲਾਤੀਆਂ 3:26)। 'ਪੁੱਤਰ' ਸ਼ਬਦ *huios* ਤੋਂ ਲਿਆ ਗਿਆ ਹੈ, ਜਿਸ ਦਾ ਅਰਥ 'ਸੰਤਾਨ' ਨਹੀਂ ਹੈ (KJV), ਬਲਕਿ ਮੂਲ ਅਰਥ 'ਪੁੱਤਰ' ਹੈ। ਨਵੇਂ ਨੇਮ ਵਿਚ ਇਸ ਸ਼ਬਦ ਦੀ ਵਰਤੋਂ ਸਿਰਫ਼ ਸਬੰਧ ਵਿਖਾਉਣ ਲਈ ਨਹੀਂ ਬਲਕਿ ਸੁਭਾਅ ਦਾ ਸੰਕੇਤ ਦੇਣ ਲਈ ਵੀ ਕੀਤੀ ਗਈ ਹੈ। ('ਪਰਮੇਸ਼ੁਰ ਦੀ ਪੁੱਤਰ' ਨਾਮਕ ਲੇਖ ਵੇਖੋ।) ਬਪਤਿਸਮੇ ਵਿਚ ਰੂਹਾਨੀ ਤੌਰ ਤੇ ਹਿੱਸਾ ਲੈਣਾ ਸਾਨੂੰ ਨਵੇਂ ਜਨਮ ਤੋਂ ਕਿਤੇ ਅਗਾਂਹ ਲੈ ਜਾਂਦਾ ਹੈ, ਜਿਸ ਵਿਚ ਸਾਨੂੰ ਖੁਦਾ ਵਾਲਾ ਸੁਭਾਅ ਮਿਲਦਾ ਹੈ। ਇਹ ਕਹਾਵਤ ਕਿ 'ਪਿਤਾ ਪਰ ਪੂਤ' ਸਾਡੇ ਲਈ 'ਜੈਸਾ ਯਿਸੂ, ਉਹੋ ਜਿਹੇ ਬਚਾਏ ਹੋਏ' ਹੋਣੀ ਚਾਹੀਦੀ ਹੈ।

16. 'ਮਸੀਹ ਨੂੰ ਪਹਿਨ ਲਿਆ' (ਗਲਾਤੀਆਂ 3:27)। ਖੁਦਾ ਦੀ ਸੰਤਾਨ ਬਣਨ ਤੇ ਸਾਨੂੰ ਯਿਸੂ ਦੇ ਸੁਭਾਅ ਵਿਚ ਬਦਲਣਾ ਜ਼ਰੂਰੀ ਹੈ। ਜਦ ਅਸੀਂ ਕੱਪੜੇ ਪਹਿਨਦੇ ਹਾਂ ਤਾਂ ਉਨ੍ਹਾਂ ਨਾਲ ਸਾਡੀ ਸ਼ਖਸੀਅਤ ਵਿਚ ਨਿਖਾਰ ਆ ਜਾਂਦਾ ਹੈ। ਇਸੇ ਤਰ੍ਹਾਂ ਜਦ ਅਸੀਂ ਯਿਸੂ ਨੂੰ ਪਹਿਨਦੇ ਹਾਂ ਤਾਂ ਰੂਹਾਨੀ ਤੌਰ ਤੇ ਸਾਡੀ ਜ਼ਿੰਦਗੀ ਤੋਂ ਯਿਸੂ ਦੀ ਸ਼ਖਸੀਅਤ ਨਜ਼ਰ ਆਉਣੀ ਚਾਹੀਦੀ ਹੈ। ਬਪਤਿਸਮੇ ਵਿਚ ਅਸੀਂ ਯਿਸੂ ਨੂੰ 'ਪਹਿਨਦੇ' ਹਾਂ (ਯੂ.: *endo-en* ਜਿਸ ਦਾ ਅਰਥ 'duno' ਦੇ ਨਾਲ 'in' ਭਾਵ ਕਿਸੇ ਕੱਪੜੇ ਵਿਚ ਡੁੱਬਣ ਦੇ ਅਰਥ ਵਿਚ 'ਵਿਚ ਡੁੱਬਣਾ' 'ਵਿਚ ਵੜਨਾ' ਜਾਂ 'ਪਹਿਨਣਾ')।

17. 'ਮਸੀਹ ਵਿਚ ਇਕ ਹੋਣਾ' (ਗਲਾਤੀਆਂ 3:28)। ਸਾਡੇ ਵਿੱਚੋਂ ਹਰ ਕਿਸੇ ਨੂੰ ਜਿਸ ਨੇ ਯਿਸੂ ਨੂੰ ਪਹਿਨ ਲਿਆ ਹੈ, ਇੱਕੋ ਰੂਹਾਨੀ ਸੁਭਾਅ ਮਿਲਿਆ ਹੈ। ਇੱਕੋ ਸੁਭਾਅ ਹੋਣ ਕਰਕੇ ਅਸੀਂ ਸਭ ਇੱਕੋ ਜਿਹੇ ਹਾਂ, ਜਿਸ ਦਾ ਅਰਥ ਇਹ ਹੋਣਾ ਚਾਹੀਦਾ ਹੈ ਕਿ ਅਸੀਂ ਇਕ ਹਾਂ।

18. 'ਸੁੰਨਤ ਹੋਈ ਹੈ' (ਕੁਲੋਸੀਆਂ 2:11, 12)। ਜਿਵੇਂ ਸੁੰਨਤ ਕਰਨ ਲਈ ਸਰੀਰ ਤੋਂ ਮਾਸ ਲਾਹ ਦਿੱਤਾ ਜਾਂਦਾ ਹੈ ਉਸੇ ਤਰ੍ਹਾਂ ਬਪਤਿਸਮੇ ਵਿਚ ਪਾਪ ਨਾਲ ਗੰਦਾ ਹੋਇਆ ਸਰੀਰ ਲਾਹ ਦੇਣਾ ਜ਼ਰੂਰੀ ਹੈ।

19. ਨੂਹ ਇਕ 'ਨਮੂਨੇ' ਦੇ ਤੌਰ ਤੇ (1 ਪਤਰਸ 3:20, 21)। 'ਇਹ ਬਪਤਿਸਮੇ ਦਾ ਨਮੂਨਾ ਹੈ ਜੋ ਹੁਣ ਤੁਹਾਨੂੰ ਵੀ ਯਿਸੂ ਮਸੀਹ ਦੇ ਜੀ ਉੱਠਣ ਦੇ ਕਾਰਣ ਬਚਾਉਂਦਾ ਹੈ ...।' ਰੂਪ ਵਿਅਕਤੀ ਹੈ, ਜਦਕਿ ਨਮੂਨਾ ਹਕੀਕਤ ਦੇ ਪ੍ਰਤੀਰੂਪ ਦੀ ਇਕ ਤਸਵੀਰ ਹੈ। ਨੂਹ ਦੇ ਬੇੜੇ ਨੂੰ ਤੈਰਾਉਣ ਵਾਲਾ ਪਾਣੀ ਬਪਤਿਸਮੇ (ਨਮੂਨੇ) ਦੇ ਪਾਣੀ ਦੀ ਹਕੀਕਤ ਦਾ ਪਰਛਾਵਾਂ (ਨਮੂਨਾ) ਹੈ, ਜੋ ਹੁਣ ਸਾਨੂੰ ਬਚਾਉਂਦਾ ਹੈ। ਨੂਹ ਲਈ ਬੇੜੇ ਤੋਂ ਕਿਸੇ ਤਰ੍ਹਾਂ ਦਾ ਫਾਇਦਾ ਲੈਣ ਲਈ, ਪਾਣੀ ਜ਼ਰੂਰੀ ਸੀ। ਜੇ ਖੁਦਾ ਬਰਬਾਦੀ ਲਈ ਅੱਗ, ਕਿਟਾਣੂਆਂ ਜਾਂ ਕਿਸੇ ਹੋਰ ਚੀਜ਼ ਨੂੰ ਭੇਜਦਾ ਤਾਂ ਦੁਸ਼ਟ ਸੰਸਾਰ ਦੇ ਨਾਲ ਨੂਹ ਅਤੇ ਉਸ ਦੇ ਪਰਿਵਾਰ ਦਾ ਵੀ ਖ਼ਾਤਮਾ ਹੋ ਜਾਂਦਾ। ਪਰ ਖੁਦਾ ਨੇ ਪਾਣੀ ਭੇਜਿਆ ਜਿਸ ਨਾਲ ਨੂਹ ਅਤੇ ਉਹਦਾ ਪਰਿਵਾਰ ਸੁਰੱਖਿਅਤ ਬਚ ਗਏ। ਇਹ ਸਾਡੇ ਬਚਾਏ ਜਾਣ ਦਾ ਨਮੂਨਾ ਹੈ; ਬਪਤਿਸਮੇ ਦਾ ਪਾਣੀ ਇਸ ਦਾ ਪ੍ਰਤੀਰੂਪ ਹੈ, ਜਿਸ ਦੇ ਰਾਹੀਂ ਅਸੀਂ ਬਚਾਏ ਜਾਣ ਤਕ ਆਉਂਦੇ ਹਾਂ।

20. 'ਸੁੱਧ ਅੰਤਹਕਰਣ' (1 ਪਤਰਸ 3:21)। ਜਦ ਤਕ ਕੋਈ ਬਪਤਿਸਮਾ ਨਹੀਂ ਲੈਂਦਾ, ਤਦ ਤਕ ਉਸ ਦੇ ਪਾਪ ਬਣੇ ਰਹਿੰਦੇ ਹਨ; ਇਸ ਕਰਕੇ ਉਸ ਦਾ ਅੰਤਹਕਰਣ ਵੀ ਪਰੇਸ਼ਾਨ ਹੋਣਾ ਚਾਹੀਦਾ ਹੈ। ਬਪਤਿਸਮਾ ਲੈ ਕੇ ਹੀ ਅਸੀਂ ਯਿਸੂ ਦੇ ਲਹੂ ਰਾਹੀਂ ਸੁੱਧ ਹੋਣ ਨੂੰ ਸਮਝ ਸਕਦੇ ਹਾਂ। ਇਸ ਨਾਲ ਅਜਿਹਾ ਅੰਤਹਕਰਣ ਮਿਲਦਾ ਹੈ ਕਿ ਪਾਪਾਂ ਦੇ ਕਾਰਣ ਕੋਈ ਪਰੇਸ਼ਾਨ ਨਹੀਂ ਹੁੰਦਾ।

ਸਾਰ

ਬਪਤਿਸਮੇ ਨਾਲ ਬਹੁਤ ਸਾਰੀਆਂ ਅਰਥ ਭਰੀਆਂ ਉਦਾਹਰਣਾਂ ਜੁੜੀਆਂ ਹੋਈਆਂ ਹਨ। ਇਨ੍ਹਾਂ ਉਦਾਹਰਣਾਂ ਤੋਂ ਸਾਨੂੰ ਬਪਤਿਸਮੇ ਨਾਲ ਜੁੜੀਆਂ ਬਰਕਤਾਂ ਨੂੰ ਸਮਝਣ ਵਿਚ ਮਦਦ ਮਿਲਦੀ ਹੈ ਤਾਂ ਜੋ ਅਸੀਂ ਇਸ ਗੱਲ ਨੂੰ ਸਮਝ ਸਕੀਏ ਕਿ ਖੁਦਾ ਸਾਡੇ ਲਈ ਕੀ ਕਰ ਰਿਹਾ ਹੈ ਅਤੇ ਅਸੀਂ ਉਸ ਦੀ ਇੱਛਾ ਮੁਤਾਬਕ ਉਸ ਦੀ ਗੱਲ ਕਿਵੇਂ ਮੰਨ ਸਕਦੇ ਹਾਂ।

ਟਿੱਪਣੀਆਂ

¹ਬਿਓਲੋਜੀਕਲ ਡਿਕਸ਼ਨਰੀ ਆਫ ਨਿਊ ਟੈਸਟਾਮੈਂਟ, ਸੰਪਾ. ਗਰਹਰਡ ਕਿੱਟਲ ਐਂਡ ਗਰਹਰਡ ਫਰੇਡ੍ਰਿਕ, ਅਨੁ. ਸੰਪਾ. ਜ਼ਿਓਫਰੀ ਬੁੱਮਿਲੇ (ਗ੍ਰੈਂਡ ਰੈਪਿਡਸ, ਮਿਸੀਗਨ: ਵਿਲੀਅਮ ਬੀ. ਈਰਡਮੈਨ ਪਬਲਿਸਿੰਗ ਕੰ., 1985), 115 ਵਿਚ ਕੇ. ਐੱਚ. ਰੇਗਸਟਾਫ, "gennaō."